



Хвала Хрысту!

Цёпла ад сонца і ад нашай з Вамі сустрэчы на старонках газеты “Слова Жыцця”. На гэты раз, паважаныя Чытачы, мы паразважаем аб сутнасці адпачынку душы і цела, а таксама ў пункце “справа месяца” вызначым найбольш важнае – адпачынак душы.

Будзем маліцца аб добрай працы і паспрабуем глянуць на рэчы з іншага боку. Мажліва, гэта зменіць нашыя адносіны. Выберам мелодыю для будзільніка і звернемся да кнігі Анджэя Зубэрбіра “Ці ведаю, у што веру” ў якасці хрысціянскай энцыклапедыі.

Разважаем, аналізуем, робім высновы. Прыкладаем намаганні, спрабуем, дзейнічаем. Наперад і толькі з Богам.

ВЫКАЗВАННЕ З БІБЛІІ: “Устань, ідзі: вера твая выратавала цябе” (Лк 17, 19).

Вера – гэта тое, на што абавіраешся пры жыцці. Яна вядзе да праўды і здольна падтрымаць у самых цяжкіх хвілінах жыцця. І нават калі ўвесь свет адвернецца ад Цябе, памятай, вера застанецца з Табой. Яна дапаможа вытрымаць усе цяжкасці, беды і нягоды. Ты толькі павінен змагацца з сумненнямі, якія могуць зараджацца ў душы, і ўпэўнена крочыць наперад. †

Мэта месяца: паглядзець на рэчы па-іншаму

Кажуць, нейкія дзеянні не могуць змяніць жыццё. Але некаторыя думкі здольны паўплываць на тое, каб захацелася гэтае жыццё змяніць, перайначыць. Таму найперш неабходна па-іншаму паглядзець на рэчы, якія ўжо змаглі замацавацца ў памяці як належнае. Іншы пункт гледжання можа перамяніць адносіны, натхніць і дапамагчы паўплываць на сітуацыю. Неабходны час, каб спыніцца і зрабіць пераацэнку жыцця. І не трэба баяцца сваіх думак: яны могуць першапачаткова здзівіць. Але праз час здзівіць і жыццё, якое пераменіцца ад Вашага ўмяшання.

Прадмет разважанняў месяца: адпачынак

Прынята лічыць, што адпачынак – гэта той стан, калі чалавек расслаблены для аднаўлення сіл. Тады цела не напружана, адчувае спакой. А што душа? Яна можа адпачываць?

Насамрэч, душа адпачывае, калі яна працуе. Менавіта ў тыя хвіліны яна поўніцца сіламі і здольна на вялікія справы.

Як зрабіць свой адпачынак карысным і для душы, і для цела адначасова? Разважаем летам, калі нам выдалася такая магчымасць.

Інтэнцыя месяца: каб кожны змог знайсці нязменную працу ў бяспечнай сферы

Праца – гэта той кавалак жыцця, без якога нельга абысціся. Праца нас корміць, нечаму вучыць. І добра, калі яна прыносіць задавальненне. Але мінімальнае

Адпачываем душою!

Аўтар: Ангеліна Пакачайла
08.07.2012 01:00

патрабаванне да яе – каб яна хаця б была. Наступнае – каб прыносіла карысць. І перадапошняе – каб не шкодзіла Табе, бо Ты маеш права на ахову сваёй асобы. Калі ўсё гэта скласці, атрымаецца, што праца здольна прыносіць поспех і радасць. Галоўнае – жаданне знайсці ключ.



Асоба месяца: Грэгар Іаган Мендэль

Сёння ў рубрыцы прадстаўлены не святы, а чалавек, які пры жыцці сумяшчаў працу і служэнне Богу. Прыклад таго, як можна існаваць і прыносіць карысць людзям, адначасова радуючы Бога.

Іаган нарадзіўся 20 ліпеня 1822 года ў горадзе Хейнцэндорф Аўстрыйскай імперыі. Праз два дні быў ахрышчаны. Выхоўваўся ў хрысціянскай сям'і, меў дзве сястры. Спачатку вучыўся ў філасофскім інстытуце, затым пастрыгся ў манахі Аўгустынскага манастыра. Адбылося гэта ў 1843 годзе. Потым 4 гады вучыўся ў багаслоўскім інстытуце ў Брунэ. У 1847 годзе стаў святаром.

З 1856 па 1863 год Іаган Грэгар эксперыментаваў у манастырскім садзе з гарохам (яго цікавіў працэс гібрыдызацыі раслін). Пасля чаго ім былі сфармуляваны законы, якія тлумачаць механізм наследавання. Зараз яны вядомыя як "Законы Мендэля".

У 1868 годзе ён быў абраны на пасаду абата манастыра. Больш біялагічнымі даследаваннямі ён не займаўся. Сучаснікі яго не прызнавалі. Але цяпер вынікі яго даследаванняў шырока вядомыя.

Да якіх святых маліцца ў ліпені?

Святы апостал Тамаш (3 ліпеня), святая Брыгіта (23 ліпеня), святы апостал Якуб (25 ліпеня), святыя Яўхім і Ганна, бацькі Марыі (26 ліпеня), святая Марта (29 ліпеня).

Справа месяца: адпачыць душою

Як ужо было сказана раней, душа адпачывае падчас руплівай працы над сабой. Толькі тады яна не адчувае пустэчы, а напаўняецца сэнсам, як пустая шклянка вадой. Душа прыемна стамляецца, але хоча выказаць эмоцыі, хоча дзейнічаць. Па цэле прабгае дрыготка задавальнення.

Адпачынак душы – гэта праца сэрца.

І калі яно стукае хутчэй, душа радуецца.

Няхай жа лета прынясе Вам не толькі сонечнае цяпло, але і дождж у душы, пасля

якога абавязкова павінна заззяць рознакаляровая вясёлка.

Кніга месяца: “Ці ведаю, у што веру”,

Анджэй Зубэрбір

Вельмі часта тое, што мы робім пастаянна, набывае характар паўсядзённасці. Але гэтага нельга дапускаць у пытаннях веры. Калі ў малітве мы кажам “Ойча”, то яно кожны раз павінна гучаць з пашанай і вялікасцю.

Кніга дапамагае растлумачыць тыя словы, якімі мы карыстаемся пры выяўленні хрысціянскай веры. Нагадаць аб тым, які вялікі сэнс закладзены ў хрысціянскіх паняццях. Дапамагае не разгубіць на шляху смак веры, таго, што жыве ў сэрцы верніка.

“Не трэба імкнуцца прачытаць гэтую кнігу на адным дыханні, ад пачатку да канца, – кажа аўтар. – Але нават калі хто так і зробіць, няхай пасля паставіць яе дзесьці пад рукою. Пры неабходнасці, калі пачуе альбо прачытае якіясьці словы, звязаныя з верай, і не зможа іх зразумець, то возьме кнігу «Ці ведаю, у што веру»”.

Песня месяца: “Раніца”, аве

Ці можаце Вы адказаць, якая мелодыя падымае Вас з раніцы? Нейкая папсовая песенька з адсутнасцю сэнсу або гукі артылерыі, здольныя прымусіць суседзяў змяніць да Вас адносіны?

Прапаную песню гурта аве “Раніца”. Яе словы прымушаюць скінуць коўдру і зірнуць у вакно, бо “...Цёплы прамень абудзіў мяне”. Аптымістычным настрой робіць ідэя, словы якой падказваюць, навошта жыць: “Яшчэ ёсць час, яшчэ адзін крок паправіць усё, што не так...”. Хоцацца смачна пазяхнуць і пачаць планаваць сёння.

Няхай сэрца працуе, а душа адпачывае.